
Maheshvara Stutih

ಮಹೇಶ್ವರಸ್ತುತಿಃ

Document Information



Text title : Maheshvara Stutih

File name : maheshvarastutiH.itx

Category : shiva

Location : doc_shiva

Transliterated by : Ruma Dewan

Proofread by : Ruma Dewan

Description/comments : Lingapurana || pUrvabhAgaH | adhyAyaH 21| 291||

Latest update : March 27, 2023

Send corrections to : sanskrit@cheerful.com


This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

April 28, 2023

sanskritdocuments.org



ಮಹೇಶ್ವರಸ್ತುತಿಃ



(ಸೂತ ಉವಾಚ

ಬ್ರಹ್ಮಾಣಮಗ್ರತಃ ಕೃತ್ವಾ ತತಃ ಸ ಗರುಡದ್ವಜಃ .

ಅತೀತ್ಯೈಶ್ಚ ಭವಿಷ್ಯೈಶ್ಚ ವರ್ತಮಾನೈಸ್ತಥೈವ ಚ .. 1..

ನಾಮಭಿಶ್ಚಾಂದಸೈಶ್ಚೈವ ಇದಂ ಸ್ತೋತ್ರಮುದೀರಯೇತ್ .)

ಶ್ರೀವಿಷ್ಣುರುವಾಚ .

ನಮಸ್ತುಭ್ಯಂ ಭಗವತೇ ಸುವ್ರತಾನಂತತೇಜಸೇ .. 2..

ನಮಃ ಕ್ಷೇತ್ರಾಧಿಪತಯೇ ಬೀಜಿನೇ ಶೂಲಿನೇ ನಮಃ .

ಸುಮೇಂಧ್ರಾಯಾರ್ಚ್ಯಮೇಂಧ್ರಾಯ ದಂಡಿನೇ ರೂಕ್ಷರೇತಸೇ .. 3..

ನಮೋ ಜ್ಯೇಷ್ಠಾಯ ಶ್ರೇಷ್ಠಾಯ ಪೂರ್ವಾಯ ಪ್ರಥಮಾಯ ಚ .

ನಮೋ ಮಾನ್ಯಾಯ ಪೂಜ್ಯಾಯ ಸದ್ಯೋಜಾತಾಯ ವೈ ನಮಃ .. 4..

ಗಹ್ವರಾಯ ಘಟೇಶಾಯ ವ್ಯೋಮಚೀರಾಂಬರಾಯ ಚ .

ನಮಸ್ತೇ ಹ್ಯಸ್ಮದಾದೀನಾಂ ಭೂತಾನಾಂ ಪ್ರಭವೇ ನಮಃ .. 5..

ವೇದಾನಾಂ ಪ್ರಭವೇ ಚೈವ ಸ್ಮೃತೀನಾಂ ಪ್ರಭವೇ ನಮಃ .

ಪ್ರಭವೇ ಕರ್ಮದಾನಾನಾಂ ದ್ರವ್ಯಾಣಾಂ ಪ್ರಭವೇ ನಮಃ .. 6..

ನಮೋ ಯೋಗಸ್ಯ ಪ್ರಭವೇ ಸಾಂಖ್ಯಸ್ಯ ಪ್ರಭವೇ ನಮಃ .

ನಮೋ ಧ್ರುವನಿಬದ್ಧಾನಾಮೃಷೀಣಾಂ ಪ್ರಭವೇ ನಮಃ .. 7..

ಋಕ್ಷಾಣಾಂ ಪ್ರಭವೇ ತುಭ್ಯಂ ಗ್ರಹಾಣಾಂ ಪ್ರಭವೇ ನಮಃ .

ವೈದ್ಯತಾಶನಿಮೇಘಾನಾಂ ಗರ್ಜಿತಪ್ರಭವೇ ನಮಃ .. 8..

ಮಹೋದಧೀನಾಂ ಪ್ರಭವೇ ದ್ವೀಪಾನಾಂ ಪ್ರಭವೇ ನಮಃ .

ಅದ್ರೀಣಾಂ ಪ್ರಭವೇ ಚೈವ ವರ್ಷಾಣಾಂ ಪ್ರಭವೇ ನಮಃ .. 9..

ನಮೋ ನದೀನಾಂ ಪ್ರಭವೇ ನದಾನಾಂ ಪ್ರಭವೇ ನಮಃ .

ಮಹೌಷಧೀನಾಂ ಪ್ರಭವೇ ವೃಕ್ಷಾಣಾಂ ಪ್ರಭವೇ ನಮಃ .. 10..

ಧರ್ಮವೃಕ್ಷಾಯ ಧರ್ಮಾಯ ಸ್ಥಿತೀನಾಂ ಪ್ರಭವೇ ನಮಃ .

ಪ್ರಭವೇ ಚ ಪರಾರ್ಥಸ್ಯ ಪರಸ್ಯ ಪ್ರಭವೇ ನಮಃ .. 11..

ನಮೋ ರಸಾನಾಂ ಪ್ರಭವೇ ರತ್ನಾನಾಂ ಪ್ರಭವೇ ನಮಃ .

ಕ್ಷಣಾನಾಂ ಪ್ರಭವೇ ಚೈವ ಲವಾನಾಂ ಪ್ರಭವೇ ನಮಃ .. 12..

ಅಹೋರಾತ್ರಾರ್ಥಮಾಸಾನಾಂ ಮಾಸಾನಾಂ ಪ್ರಭವೇ ನಮಃ .
 ಋತೂನಾಂ ಪ್ರಭವೇ ತುಭ್ಯಂ ಸಂಖ್ಯಾಯಾಃ ಪ್ರಭವೇ ನಮಃ .. 13..
 ಪ್ರಭವೇ ಚಾಪರಾರ್ಥಸ್ಯ ಪರಾರ್ಥಪ್ರಭವೇ ನಮಃ .
 ನಮಃ ಪುರಾಣಪ್ರಭವೇ ಸರ್ಗಾಣಾಂ ಪ್ರಭವೇ ನಮಃ .. 14..
 ಮನ್ವಂತರಾಣಾಂ ಪ್ರಭವೇ ಯೋಗಸ್ಯ ಪ್ರಭವೇ ನಮಃ .
 ಚತುರ್ವಿಧಸ್ಯ ಸರ್ಗಸ್ಯ ಪ್ರಭವೇನಂತಚಕ್ಷುಷೇ .. 15..
 ಕಲ್ಪೋದಯನಿಬಂಧಾನಾಂ ವಾರ್ತಾನಾಂ ಪ್ರಭವೇ ನಮಃ .
 ನಮೋ ವಿಶ್ವಸ್ಯ ಪ್ರಭವೇ ಬ್ರಹ್ಮಾಧಿಪತಯೇ ನಮಃ .. 16..
 ವಿದ್ಯಾನಾಂ ಪ್ರಭವೇ ಚೈವ ವಿದ್ಯಾಧಿಪತಯೇ ನಮಃ .
 ನಮೋ ವ್ರತಾಧಿಪತಯೇ ವ್ರತಾನಾಂ ಪ್ರಭವೇ ನಮಃ .. 17..
 ಮಂತ್ರಾಣಾಂ ಪ್ರಭವೇ ತುಭ್ಯಂ ಮಂತ್ರಾಧಿಪತಯೇ ನಮಃ .
 ಪಿತೃಣಾಂ ಪತಯೇ ಚೈವ ಪಶೂನಾಂ ಪತಯೇ ನಮಃ .. 18..
 ವಾಗ್ವಿಷ್ಣುಷಾಯ ನಮಸ್ತುಭ್ಯಂ ಪುರಾಣವೃಷಭಾಯ ಚ .
 ನಮಃ ಪಶೂನಾಂ ಪತಯೇ ಗೋವೃಷೇಂದ್ರಧ್ವಜಾಯ ಚ .. 19..
 ಪ್ರಜಾಪತೀನಾಂ ಪತಯೇ ಸಿದ್ಧೀನಾಂ ಪತಯೇ ನಮಃ .
 ದೈತ್ಯದಾನವಸಂಘಾನಾಂ ರಕ್ಷಸಾಂ ಪತಯೇ ನಮಃ .. 20..
 ಗಂಧರ್ವಾಣಾಂ ಚ ಪತಯೇ ಯಕ್ಷಾಣಾಂ ಪತಯೇ ನಮಃ .
 ಗರುಡೋರಗಸರ್ಪಾಣಾಂ ಪಕ್ಷಿಣಾಂ ಪತಯೇ ನಮಃ .. 21..
 ಸರ್ವಗುಹ್ಯಪಿಶಾಚಾನಾಂ ಗುಹ್ಯಾಧಿಪತಯೇ ನಮಃ .
 ಗೋಕರ್ಣಾಯ ಚ ಗೋಪ್ತೇ ಚ ಶಂಕುಕರ್ಣಾಯ ವೈ ನಮಃ .. 22..
 ವರಾಹಾಯಾಪ್ರಮೇಯಾಯ ಋಕ್ಷಾಯ ವಿರಜಾಯ ಚ .
 ನಮೋ ಸುರಾಣಾಂ ಪತಯೇ ಗಣಾನಾಂ ಪತಯೇ ನಮಃ .. 23..
 ಅಂಭಸಾಂ ಪತಯೇ ಚೈವ ಓಜಸಾಂ ಪತಯೇ ನಮಃ .
 ನಮೋಽಸ್ತು ಲಕ್ಷ್ಮೀಪತಯೇ ಶ್ರೀಪಾಯ ಕ್ಷಿತಿಪಾಯ ಚ .. 24..
 ಬಲಾಬಲಸಮೂಹಾಯ ಅಕ್ಷೋಭ್ಯಕ್ಷೋಭಣಾಯ ಚ .
 ದೀಪ್ತಶೃಂಗೈಕಶೃಂಗಾಯ ವೃಷಭಾಯ ಕಕುದ್ಮಿನೇ .. 25..
 ನಮಃ ಸ್ಥೈರ್ಯಾಯ ವಪುಷೇ ತೇಜಸಾನುವ್ರತಾಯ ಚ .
 ಅತೀತಾಯ ಭವಿಷ್ಯಾಯ ವರ್ತಮಾನಾಯ ವೈ ನಮಃ .. 26..
 ಸುವರ್ಚಸೇ ಚ ವೀರ್ಯಾಯ ಶೂರಾಯ ಹೃಜಿತಾಯ ಚ .
 ವರದಾಯ ವರೇಣ್ಯಾಯ ಪುರುಷಾಯ ಮಹಾತ್ಮನೇ .. 27..
 ನಮೋ ಭೂತಾಯ ಭವ್ಯಾಯ ಮಹತೇ ಪ್ರಭವಾಯ ಚ .
 ಜನಾಯ ಚ ನಮಸ್ತುಭ್ಯಂ ತಪಸೇ ವರದಾಯ ಚ .. 28..

ಅಣವೇ ಮಹತೇ ಚೈವ ನಮಃ ಸರ್ವಗತಾಯ ಚ .
 ನಮೋ ಬಂಧಾಯ ಮೋಕ್ಷಾಯ ಸ್ವರ್ಗಾಯ ನರಕಾಯ ಚ .. 29..
 ನಮೋ ಭವಾಯ ದೇವಾಯ ಇಚ್ಛಾಯ ಯಾಜಕಾಯ ಚ .
 ಪ್ರತ್ಯುದೀರ್ಣಾಯ ದೀಪ್ತಾಯ ತತ್ತ್ವಯಾತಿಗುಣಾಯ ಚ .. 30..
 ನಮಃ ಪಾಶಾಯ ಶಸ್ತ್ರಾಯ ನಮಸ್ತ್ವಾ ಭರಣಾಯ ಚ .
 ಹುತಾಯ ಉಪಹೂತಾಯ ಪ್ರಹುತಪ್ರಾಶಿತಾಯ ಚ .. 31..
 ನಮೋಽಸ್ತಿಷ್ಟಾಯ ಪೂರ್ತಾಯ ಅಗ್ನಿಷ್ಟೋಮದ್ವಿಜಾಯ ಚ .
 ಸದಸ್ಯಾಯ ನಮಶ್ಚೈವ ದಕ್ಷಿಣಾವಭೃಥಾಯ ಚ .. 32..
 ಅಹಿಂಸಾಯಾಪ್ರಲೋಭಾಯ ಪಶುಮಂತ್ರೌಷಧಾಯ ಚ .
 ನಮಃ ಪುಷ್ಪಿಪ್ರದಾನಾಯ ಸುಶೀಲಾಯ ಸುಶೀಲಿನೇ .. 33..
 ಅತೀತಾಯ ಭವಿಷ್ಯಾಯ ವರ್ತಮಾನಾಯ ತೇ ನಮಃ .
 ಸುವರ್ಚಸೇ ಚ ವೀರ್ಯಾಯ ಶೂರಾಯ ಹೃಜಿತಾಯ ಚ .. 34..
 ವರದಾಯ ವರೇಣ್ಯಾಯ ಪುರುಷಾಯ ಮಹಾತ್ಮನೇ .
 ನಮೋ ಭೂತಾಯ ಭವ್ಯಾಯ ಮಹತೇ ಚಾಭಯಾಯ ಚ .. 35..
 ಜರಾಸಿದ್ಧ ನಮಸ್ತುಭ್ಯಮಯಸೇ ವರದಾಯ ಚ .
 ಅಧರೇ ಮಹತೇ ಚೈವ ನಮಃ ಸಸ್ತುಪತಾಯ ಚ .. 36..
 ನಮಶ್ಚೈಂದ್ರಿಯಪತ್ರಾಣಾಂ ಲೇಲಿಹಾನಾಯ ಸ್ರಗ್ವಿಣೇ .
 ವಿಶ್ವಾಯ ವಿಶ್ವರೂಪಾಯ ವಿಶ್ವತಃ ಶಿರಸೇ ನಮಃ .. 37..
 ಸರ್ವತಃ ಪಾಣಿಪಾದಾಯ ರುದ್ರಾಯಾಪ್ರತಿಮಾಯ ಚ .
 ನಮೋ ಹವ್ಯಾಯ ಕವ್ಯಾಯ ಹವ್ಯವಾಹಾಯ ವೈ ನಮಃ .. 38..
 ನಮಃ ಸಿದ್ಧಾಯ ಮೇಧ್ಯಾಯ ಇಷ್ಟಾಯೇಜ್ಯಾಪರಾಯ ಚ .
 ಸುವೀರಾಯ ಸುಘೋರಾಯ ಅಕ್ಷೋಭ್ಯಕ್ಷೋಭಣಾಯ ಚ .. 39..
 ಸುಪ್ರಜಾಯ ಸುಮೇಧಾಯ ದೀಪ್ತಾಯ ಭಾಸ್ಕರಾಯ ಚ .
 ನಮೋ ಬುದ್ಧಾಯ ಶುದ್ಧಾಯ ವಿಸ್ತೃತಾಯ ಮತಾಯ ಚ .. 40..
 ನಮಃ ಸ್ಥೂಲಾಯ ಸೂಕ್ಷ್ಮಾಯ ದೃಶ್ಯಾದೃಶ್ಯಾಯ ಸರ್ವಶಃ .
 ವರ್ಷತೇ ಜ್ವಲತೇ ಚೈವ ವಾಯವೇ ಶಿಶಿರಾಯ ಚ .. 41..
 ನಮಸ್ತೇ ವಕ್ರಕೇಶಾಯ ಊರುವಕ್ಷಃಶಿಖಾಯ ಚ .
 ನಮೋ ನಮಃ ಸುವರ್ಣಾಯ ತಪನೀಯನಿಭಾಯ ಚ .. 42..
 ವಿರೂಪಾಕ್ಷಾಯ ಲಿಂಗಾಯ ಪಿಂಗಲಾಯ ಮಹೌಜಸೇ .
 ವೃಷ್ಟಿಘ್ನಾಯ ನಮಶ್ಚೈವ ನಮಃ ಸೌಮ್ಯೇಕ್ಷಣಾಯ ಚ .. 43..
 ನಮೋ ಧೂಮ್ರಾಯ ಶ್ವೇತಾಯ ಕೃಷ್ಣಾಯ ಲೋಹಿತಾಯ ಚ .
 ಪಿಶಿತಾಯ ಪಿಶಂಗಾಯ ಪೀತಾಯ ಚ ನಿಷಂಗಿಣೇ .. 44..

ನಮಸ್ತೇ ಸವಿಶೇಷಾಯ ನಿರ್ವಿಶೇಷಾಯ ವೈ ನಮಃ .
 ನಮ ಈಜ್ಯಾಯ ಪೂಜ್ಯಾಯ ಉಪಜೀವ್ಯಾಯ ವೈ ನಮಃ .. 45..
 ನಮಃ ಕ್ಷೇಮ್ಯಾಯ ವೃದ್ಧಾಯ ವತ್ಸಲಾಯ ನಮೋನಮಃ .
 ನಮೋ ಭೂತಾಯ ಸತ್ಯಾಯ ಸತ್ಯಾಸತ್ಯಾಯ ವೈ ನಮಃ .. 46..
 ನಮೋ ವೈ ಪದ್ಮವರ್ಣಾಯ ಮೃತ್ಯುಘ್ನಾಯ ಚ ಮೃತ್ಯುವೇ .
 ನಮೋ ಗೌರಾಯ ಶ್ಯಾಮಾಯ ಕದ್ರವೇ ಲೋಹಿತಾಯ ಚ .. 47..
 ಮಹಾಸಂಧ್ಯಾಭ್ರವರ್ಣಾಯ ಚಾರುದೀಪ್ತಾಯ ದೀಕ್ಷಿಣೇ .
 ನಮಃ ಕಮಲಹಸ್ತಾಯ ದಿಗ್ವಾಸಾಯ ಕಪರ್ದಿನೇ .. 48..
 ಅಪ್ರಮಾಣಾಯ ಸರ್ವಾಯ ಅವ್ಯಯಾಯಾಮರಾಯ ಚ .
 ನಮೋ ರೂಪಾಯ ಗಂಧಾಯ ಶಾಶ್ವತಾಯಾಕ್ಷತಾಯ ಚ .. 49..
 ಪುರಸ್ತಾಧ್ಯಂತಹತೇ ಚೈವ ವಿಭ್ರಾಂತಾಯ ಕೃತಾಯ ಚ .
 ದುರ್ಗಮಾಯ ಮಹೇಶಾಯ ಕ್ರೋಧಾಯ ಕಪಿಲಾಯ ಚ .. 50..
 ತರ್ಕ್ಯತರ್ಕ್ಯಶರೀರಾಯ ಬಲಿನೇ ರಂಹಸಾಯ ಚ .
 ಸಿಕತ್ಯಾಯ ಪ್ರವಾಹ್ಯಾಯ ಸ್ಥಿತಾಯ ಪ್ರಸೃತಾಯ ಚ .. 51..
 ಸುಮೇಧನೇ ಕುಲಾಲಾಯ ನಮಸ್ತೇ ಶಶಿಖಂಡಿನೇ .
 ಚಿತ್ರಾಯ ಚಿತ್ರವೇಷಾಯ ಚಿತ್ರವರ್ಣಾಯ ಮೇಧನೇ .. 52..
 ಚೇಕಿತಾನಾಯ ತುಷ್ಟಾಯ ನಮಸ್ತೇ ನಿಹಿತಾಯ ಚ .
 ನಮಃ ಕ್ಷಾಂತಾಯ ದಾಂತಾಯ ವಜ್ರಸಂಹನನಾಯ ಚ .. 53..
 ರಕ್ಷೋಘ್ನಾಯ ವಿಷಘ್ನಾಯ ಶಿತಿಕಂಠೋರ್ಧ್ವಮನ್ಯವೇ ..
 ಲೇಲಿಹಾಯ ಕೃತಾಂತಾಯ ತಿಗ್ಮಾಯುಧಧರಾಯ ಚ .. 54..
 ಪ್ರಮೋದಾಯ ಸಮೋದಾಯ ಯತಿವೇದ್ಯಾಯ ತೇ ನಮಃ .
 ಅನಾಮಯಾಯ ಸರ್ವಾಯ ಮಹಾಕಾಲಾಯ ವೈ ನಮಃ .. 55..
 ಪ್ರಣವಪ್ರಣವೇಶಾಯ ಭಗನೇತ್ರಾಂತಕಾಯ ಚ .
 ಮೃಗವ್ಯಾಧಾಯ ದಕ್ಷಾಯ ದಕ್ಷಯಜ್ಞಾಂತಕಾಯ ಚ .. 56..
 ಸರ್ವಭೂತಾತ್ಮಭೂತಾಯ ಸರ್ವೇಶಾತಿಶಯಾಯ ಚ .
 ಪುರಘ್ನಾಯ ಸುಶಸ್ತ್ರಾಯ ಧನ್ವಿನೇಽಥ ಪರಶ್ವಧೇ .. 57..
 ಪೂಷದಂತವಿನಾಶಾಯ ಭಗನೇತ್ರಾಂತಕಾಯ ಚ .
 ಕಾಮದಾಯ ವರಿಷ್ಠಾಯ ಕಾಮಾಂಗದಹನಾಯ ಚ .. 58..
 ರಂಗೇ ಕರಾಲವಕ್ರಾಯ ನಾಗೇಂದ್ರವದನಾಯ ಚ .
 ದೈತ್ಯಾನಾಮಂತಕೇಶಾಯ ದೈತ್ಯಾಕ್ರಂದಕರಾಯ ಚ .. 59..
 ಹಿಮಘ್ನಾಯ ಚ ತೀಕ್ಷ್ಣಾಯ ಆದ್ರ್ವಚರ್ಮಧರಾಯ ಚ .
 ಶ್ಶಶಾನರತಿನಿತ್ಯಾಯ ನಮೋಽಸ್ತೂಲ್ಕಕಧಾರಿಣೇ .. 60..

ನಮಸ್ತೇ ಪ್ರಾಣಪಾಲಾಯ ಮುಂಡಮಾಲಾಧರಾಯ ಚ .
 ಪ್ರಹೀಣಶೋಕೈರ್ವಿವಿದೈರ್ಭೂತೈಃ ಪರಿವೃತಾಯ ಚ .. 61..
 ನರನಾರೀಶರೀರಾಯ ದೇವ್ಯಾಃ ಪ್ರಿಯಕರಾಯ ಚ .
 ಜಟಿನೇ ಮುಂಡಿನೇ ಚೈವ ವ್ಯಾಲಯಜ್ಞೋಪವೀತಿನೇ .. 62..
 ನಮೋಽಸ್ತು ನೃತ್ಯಶೀಲಾಯ ಉಪನೃತ್ಯಪ್ರಿಯಾಯ ಚ .
 ಮನ್ಯವೇ ಗೀತಶೀಲಾಯ ಮುನಿಭಿರ್ಗಾಯತೇ ನಮಃ .. 63..
 ಕಟಂಕಟಾಯ ತಿಗ್ಮಾಯ ಅಪ್ರಿಯಾಯ ಪ್ರಿಯಾಯ ಚ .
 ವಿಭೀಷಣಾಯ ಭೀಷ್ಮಾಯ ಭಗವ್ರಮಥನಾಯ ಚ .. 64..
 ಸಿದ್ಧಸಂಘಾನುಗೀತಾಯ ಮಹಾಭಾಗಾಯ ವೈ ನಮಃ .
 ನಮೋ ಮುಕ್ತಾಟ್ಟಹಾಸಾಯ ಕ್ಷೇಡಿತಾಸ್ತೋಟಿತಾಯ ಚ .. 65..
 ನರ್ದತೇ ಕೂರ್ದತೇ ಚೈವ ನಮಃ ಪ್ರಮುದಿತಾತ್ಮನೇ .
 ನಮೋ ಮೃಡಾಯ ಶ್ವಸತೇ ಧಾವತೇಽಧಿಷ್ಠಿತೇ ನಮಃ .. 66..
 ಧ್ಯಾಯತೇ ಜ್ಯಂಭತೇ ಚೈವ ರುದತೇ ದ್ರವತೇ ನಮಃ .
 ವಲ್ಲತೇ ಕ್ರೀಡತೇ ಚೈವ ಲಂಬೋದರಶರೀರಿಣೇ .. 67..
 ನಮೋಽಕೃತ್ಯಾಯ ಕೃತ್ಯಾಯ ಮುಂಡಾಯ ಕೀಕಟಾಯ ಚ .
 ನಮ ಉನ್ನತ್ತದೇಹಾಯ ಕಿಂಕಿಣೀಕಾಯ ವೈ ನಮಃ .. 68..
 ನಮೋ ವಿಕೃತವೇಷಾಯ ಕ್ರೂರಾಯಾಮರ್ಷಣಾಯ ಚ .
 ಅಪ್ರಮೇಯಾಯ ಗೋಪ್ತೇ ಚ ದೀಪ್ತಾಯಾನಿರ್ಗುಣಾಯ ಚ .. 69..
 ವಾಮಪ್ರಿಯಾಯ ವಾಮಾಯ ಚೂಡಾಮಣಿಧರಾಯ ಚ .
 ನಮಸ್ತೋಕಾಯ ತನವೇ ಗುಣೈರಪ್ರಮಿತಾಯ ಚ .. 70..
 ನಮೋ ಗುಣ್ಯಾಯ ಗುಹ್ಯಾಯ ಅಗಮ್ಯಗಮನಾಯ ಚ .
 ಲೋಕಧಾತ್ರೀ ತ್ವಿಯಂ ಭೂಮಿಃ ಪಾದೌ ಸಜ್ಜನಸೇವಿತೌ .. 71..
 ಸರ್ವೇಷಾಂ ಸಿದ್ಧಿಯೋಗಾನಾಮಧಿಷ್ಠಾನಂ ತವೋದರಂ .
 ಮಧ್ಯೇಽನ್ತರಿಕ್ಷಂ ವಿಸ್ತೀರ್ಣಂ ತಾರಾಗಣವಿಭೂಷಿತಂ .. 72..
 ಸ್ವಾತೇಃ ಪಥ ಇವಾಭಾತಿ ಶ್ರೀಮಾನ್ ಹಾರಸ್ತವೋರಸಿ .
 ದಿಶೋ ದಶಭುಜಾಸ್ತುಭ್ಯಂ ಕೇಯೂರಾಂಗದಭೂಷಿತಾಃ .. 73..
 ವಿಸ್ತೀರ್ಣಪರಿಣಾಹಶ್ಚ ನೀಲಾಂಜನಚಯೋಪಮಃ .
 ಕಂಠಸ್ತೇ ಶೋಭತೇ ಶ್ರೀಮಾನ್ ಹೇಮಸೂತ್ರವಿಭೂಷಿತಃ .. 74..
 ದಂಷ್ಟ್ರಾಕರಾಲಂ ದುರ್ದರ್ಷಮನೌಪಮ್ಯಂ ಮುಖಂ ತಥಾ .
 ಪದ್ಮಮಾಲಾಕೃತೋಷ್ಟೀಷಂ ಶಿರೋ ದ್ಯೌಃ ಶೋಭತೇಽಧಿಕಂ .. 75..
 ದೀಪ್ತಿಃ ಸೂರ್ಯೇ ವಪುಶ್ಚಂದ್ರೇ ಸ್ಥೈರ್ಯಂ ಶೈಲೇಽನಿಲೇ ಬಲಂ .
 ಔಷ್ಣ್ಯಮಗ್ನೌ ತಥಾ ಶೈತ್ಯಮಪ್ಸು ಶಬ್ದೋಽಮ್ಬರೇ ತಥಾ .. 76..

ಅಕ್ಷರಾಂತರನಿಷ್ಪಂದಾದ್ಗುಣಾನೇತಾನ್ವಿದುರ್ಬುಧಾಃ .
 ಜಪೋ ಜಪೋ ಮಹಾದೇವೋ ಮಹಾಯೋಗೋ ಮಹೇಶ್ವರಃ .. 77..
 ಪುರೇಶಯೋ ಗುಹಾವಾಸೀ ಖೇಚರೋ ರಜನೀಚರಃ .
 ತಪೋನಿಧಿಗುಹಗುರುನಂದನೋ ನಂದವರ್ಧನಃ .. 78..
 ಹಯಶೀರ್ಷಾ ಪಯೋಧಾತಾ ವಿಧಾತಾ ಭೂತಭಾವನಃ .
 ಬೋಧವ್ಯೋ ಬೋಧಿತಾ ನೇತಾ ದುರ್ಧರ್ಷೋ ದುಷ್ಪ್ರಕಂಪನಃ .. 79..
 ಬೃಹದ್ರಥೋ ಭೀಮಕರ್ಮಾ ಬೃಹತ್ಕೀರ್ತಿರ್ಧನಂಜಯಃ .
 ಘಂಟಾಪ್ರಿಯೋ ದ್ವಜೀ ಭತ್ತೀ ಪಿನಾಕೀ ದ್ವಜಿನೀಪತಿಃ .. 80..
 ಕವಚೀ ಪಾಟ್ವಶೀ ಖಡ್ಗೀ ಧನುರ್ಹಸ್ತಃ ಪರಮಶ್ವಧೀ .
 ಅಘಸ್ಮರೋಽನಘಃ ಶೂರೋ ದೇವರಾಜೋಽರಿಮರ್ದನಃ .. 81..
 ತ್ವಾಂ ಪ್ರಸಾದ್ಯ ಪುರಾಸ್ಮಾಭಿರ್ವಿಷಂತೋ ನಿಹತಾ ಯುಧಿ .
 ಅಗ್ನಿಃ ಸದಾರ್ಣವಾನಂಭಸ್ತ್ವಂ ಪಿಬನ್ನಪಿ ನ ತೃಪ್ಯಸೇ .. 82..
 ಕ್ರೋಧಾಕಾರಃ ಪ್ರಸನ್ನಾತ್ಮಾ ಕಾಮದಃ ಕಾಮಗಃ ಪ್ರಿಯಃ .
 ಬ್ರಹ್ಮಚಾರೀ ಚಾಗಾಧಶ್ಚ ಬ್ರಹ್ಮಣ್ಯಃ ಶಿಷ್ಯಪೂಜಿತಃ .. 83..
 ದೇವಾನಾಮಕ್ಷಯಃ ಕೋಶಸ್ತ್ವಯಾ ಯಜ್ಞಃ ಪ್ರಕಲ್ಪಿತಃ .
 ಹವ್ಯಂ ತವೇದಂ ವಹತಿ ವೇದೋಕ್ತಂ ಹವ್ಯವಾಹನಃ .
 ಪ್ರೀತೇ ತ್ವಯಿ ಮಹಾದೇವ ವಯಂ ಪ್ರೀತಾ ಭವಾಮಹೇ .. 84..
 ಭವಾನೀಶೋಽನಾದಿಮಾಂಸ್ತ್ವಂ ಚ ಸರ್ವಲೋಕಾನಾಂ ತ್ವಂ ಬ್ರಹ್ಮಕರ್ತಾದಿಸರ್ಗಃ .
 ಸಾಂಖ್ಯಾಃ ಪ್ರಕೃತೇಃ ಪರಮಂ ತ್ವಾಂ ವಿದಿತ್ವಾ ಕ್ಷೀಣಧ್ಯಾನಾಸ್ತ್ವಾಮಮೃತ್ಯುಂ ವಿಶಂತಿ
 .. 85..
 ಯೋಗಾಶ್ಚ ತ್ವಾಂ ಧ್ಯಾಯಿನೋ ನಿತ್ಯಸಿದ್ಧಂ ಜ್ಞಾತ್ವಾ ಯೋಗಾನ್ ಸಂತ್ಯಜಂತೇ
 ಪುನಸ್ತಾನ್ .
 ಯೇ ಚಾಪ್ಯನ್ಯೇ ತ್ವಾಂ ಪ್ರಸನ್ನಾ ವಿಶುದ್ಧಾಃ ಸ್ವಕರ್ಮಭಿಸ್ತೇ ದಿವ್ಯಭೋಗಾ ಭವಂತಿ ..
 86..
 ಅಪ್ರಸಂಖ್ಯೇಯತತ್ತ್ವಸ್ಯ ಯಥಾ ವಿದ್ತುಃ ಸ್ವಶಕ್ತಿಃ .
 ಕೀರ್ತಿತಂ ತವ ಮಾಹಾತ್ಮ್ಯಮಪಾರಸ್ಯ ಮಹಾತ್ಮನಃ .. 87..
 ಶಿವೋ ನೋ ಭವ ಸರ್ವತ್ರ ಯೋಽಸಿ ಸೋಽಸಿ ನಮೋಽಸ್ತು ತೇ .
 ಸೂತ ಉವಾಚ .
 ಯ ಇದಂ ಕೀರ್ತಯೇದ್ಭಕ್ತ್ಯಾ ಬ್ರಹ್ಮನಾರಾಯಣಸ್ತವಂ .. 88..
 ಶ್ರಾವಯೇದ್ವಾ ದ್ವಿಜಾನ್ ವಿಧ್ವಾನ್ ಶೃಣುಯಾದ್ವಾ ಸಮಾಹಿತಃ .
 ಅಧ್ವಮೇಧಾಯುತಂ ಕೃತ್ವಾ ಯತ್ಪಲಂ ತದವಾಪ್ನುಯಾತ್ .. 89..

ಮಹೇಶ್ವರಸ್ತುತಿಃ

ಪಾಪಾಚಾರೋಽಪಿ ಯೋ ಮರ್ತ್ಯಃ ಶೃಣುಯಾಚ್ಛಿವಸನ್ನಿಧೌ .
ಜಪೇದ್ವಾಪಿ ವಿನಿರ್ಮುಕ್ತೋ ಬ್ರಹ್ಮಲೋಕಂ ಸ ಗಚ್ಛತಿ .. 90..
ಶ್ರಾದ್ಧೇ ವಾ ದೈವಿಕೇ ಕಾರ್ಯೇ ಯಜ್ಞೇ ವಾವಭೃಥಾಂತಿಕೇ .
ಕೀರ್ತಯೇದ್ವಾ ಸತಾಂ ಮಧ್ಯೇ ಸ ಯಾತಿ ಬ್ರಹ್ಮಣೋಽಂತಿಕಂ .. 91..
ಇತಿ ಶ್ರೀಲಿಂಗಮಹಾಪುರಾಣೇ ಪೂರ್ವಭಾಗೇ ಬ್ರಹ್ಮವಿಷ್ಣುಸ್ತುತಿನಾಮೈಕವಿಂಶೋಽಧ್ಯಾಯ
ಶ್ರೀವಿಷ್ಣುಕೃತಾ ಮಹೇಶ್ವರಸ್ತುತಿಃ ಸಂಪೂರ್ಣಾ .
.. ಲಿಂಗಪುರಾಣಂ .. ಪೂರ್ವಭಾಗಃ . ಅಧ್ಯಾಯಃ 21. 2-91..

Encoded and proofread by Ruma Dewan



Maheshvara Stutih

pdf was typeset on April 28, 2023



Please send corrections to sanskrit@cheerful.com

